

IEQAF u AHSEB

Pariri għall-Ħajja, speċjalment biex tghix ir-Randan

Ċedi t-tgergir	-	tgħallem għid grazzi;
Ċedi l-pessimizmu	-	tgħallem kun ottimist;
Ċedi l-gudizzji iebsin	-	tgħallem aħseb b'mod ġeneruż;
Ċedi l-inkwiet	-	tgħallem afda fil-Providenza ta' Alla;
Ċedi l-qtiegħ ta' qalb	-	tgħallem kun mimli tama;
Ċedi d-dizappunti	-	tgħallem ipprattika l-maħfra;
Ċedi l-mibegħda	-	tgħallem patti l-ħażin bit-tajjeb;
Ċedi n-negattiv	-	tgħallem kun pożittiv;
Ċedi r-ragħbja	-	tgħallem kun paċenzjuż;
Ċedi l-iskużi	-	tgħallem kun matur;
Ċedi l-burdati ħżiena	-	tgħallem hu gost bis-sbuħija ta' madwarek;
Ċedi l-għira	-	tgħallem itlob il-fiduċja;
Ċedi l-għidut fuq in-nies	-	tgħallem ikkontrolla l-ilsien;
Ċedi d-dnub	-	tgħallem għix il-virtù;
Ċedi l-fallimenti	-	tgħallem zomm sod!

Hu ħsieb ħsibijietek, għax dawn isiru kliem;
 Hu ħsieb kliemek, għax dawn isiru azzjonijiet;
 Hu ħsieb l-azzjonijiet tiegħek, għax dawn isiru drawwiet;
 Hu ħsieb drawwietek, għax dawn isiru karattru;
 Hu ħsieb il-karattru tiegħek, għax dan isir ħajtek!

Frank Outlaw



PARROĊĊA KONVERŻJONI TA' SAN PAWL Ħ A L - S A F I Tel: 21649223



Messagġ tal-Kappillan

IL-VOKAZZJONI RELIĠJUŻA NOSTALĠIJA GĦALL-PASSAT jew SFIDA GĦALL-FUTUR?

Fenomeni li għexna matul dawn l-aħħar xhur hu li rajna diversi sorijiet joħorġu mill-kunventi tagħhom biex jieħdu sehem fi programmi televiżivi, jew aħjar f'kompetizzjonijiet tal-kant, u pjuttost għamlu suċċess ukoll:

- Suor Cristina Scuccia, 25 sena minn Sqallija li tghix Milan bħala Soru Ursolina tas-Sagra Familja, li ħadet sehem u saħansitra rebħet *The Voice of Italy 2014*.

- Is-Sorijiet Ursolini: Sor Magdalene, Sor Michaela, Sor Monica, Sor Rita, Sor Claudia u Sor Denise li flimkien iffurmaw il-grupp *Ekklesia Sisters* u wasslu fil-finali tal-*Malta Eurovision Song Contest 2015* bid-diska "*Love and Let Go*".

Heq, x'naqbdu ngħidu? Min qal li aħjar is-sorijiet ma jharbtux l-opportunitajiet ta' haddieħor, iżda jzommu posthom u jieħdu ħsieb jibqgħu jitolbu u jgħinnu lin-nies fil-bżonn, u min qal li hekk il-vokazzjoni tagħhom tagħmel iżjed sens għax jaqsmu it-talenti tagħhom u allura jiġbdu aktar nies. Fehmiet, opinjonijiet kemm trid! Imma jien minn dan kollu xtaqt nieħu l-ispunt biex naqsam

magħkom ftit riflessjonijiet dwar il-Vokazzjoni, speċjalment dik għall-Ħajja Reliġjuża li għaliha huma msejġhin il-patrijiet u s-sorijiet, u li matul din is-sena l-Papa qed jistedinna biex nirriflettu dwarha.

Ho un dono e ve lo dono - Għandi rigal u rrid nirregalahulkom

Sr Christina qalet dan il-kliem meta staqsewha x'fetlilha tidhol għall-kompetizzjoni ta' *The Voice of Italy* – risposta ċara u qawwija: "*Għandi rigal u rrid nirregalahulkom.*" Personalment inhoss li din it-tweġiba tispjega mhux biss ir-raġuni ta' għaliex sabet ruhha fil-kompetizzjoni, imma pjuttost tal-vokazzjoni kollha kemm hi, li hi stess qed tghix bħala mara reliġjuża.

L-ewwelnett qed tgawdi mis-sejha għadon u l-misteru li Alla jagħmel lil dawk li jsejjaħ għalih: li tifraħ għax imsejha biex tkun maħbuba minnU, għax imsejha u mqawwija biex tkun kapaċi tħobbU, u għax imsejha biex tingħata għaliH u hekk tkun tiegħU u sserviH. Dan hu r-rigal tal-kuraġġ li wieħed ma jibzax, anzi jitgħallem u jsir jaf iħobb lil Alla.

ikompli f'paġna 2

Fi kliem il-Papa Franġisku: *“Meta jsejjaħlek, il-Mulej jgħidlek: ‘Int importanti għalija, inhobbok, norbot fuqek.’ Ġesù jgħid dan il-kliem lil kull wiehed u waħda minna! Il-ferħ minn hemm jitwieled! Il-ferħ tal-mument li fih Ġesù haress lejja. Li nifhmu u nisimghu dan, huwa s-sigriet tal-ferħ tagħna. Li nħossuna maħbuba minn Alla, li nħossu li għalih maħniex numri, imma persuni; li nħossu li huwa Hu li jsejjaħna.”* ... *“Mhux intom għażiltu lili, imma Jien għażilt lilkom”* (Ġw 15:16). Dawn il-kelmiet ifakkruna li l-vokazzjoni hija dejjem inizjattiva t’Alla: huwa Kristu li jsejjaħ biex wiehed jimxi warajh fil-ħajja kkonsagrata u dan ifisser li kontinwament irid isir ‘esodu’ mill-jien tiegħu biex wiehed jiċċentra ħajtu fuq Kristu u l-Vanġelu tiegħu, fuq irrieda t’Alla, biex bħal San Pawl jistqarr: *“Nghix, iżda mhux jien li ngħix, iżda jgħix fija Kristu”* (Gal 2:20). Il-vokazzjoni mhijiex li wiehed jarmi lili innifsu, imma pjuttost li johroġ minnu innifsu u jiskopri s-sbuħija tiegħu nnifsu fid-dawl ta’ Alla.

Ferħ li jwassal il-Faraġ lil kulhadd

It-tieni aspett hu li b’dak kollu li hi, l-persuna ikkonsagrata għall-ħajja reliġuża għandu jkollha il-qawwa u l-kuraġġ li tagħti *“xhieda tal-ħniena u l-ħlewwa tal-Mulej li jsaħħnu l-qalb, ikebbstu t-tama mill-ġdid u jigbdu lill-bnedmin lejn it-tajjeb. X’ferħ hu dak li twassal il-faraġ lill-oħrajn!”* Il-Papa jafda din il-missjoni f’idejn irġiel u nisa kkonsagrati: li jiskopru lill-Mulej li jfarrag bħalma t-farrag omm, u li jfarrgu l-poplu t’Alla ħalli hekk iwasslu t-tagħniqa t’Alla.

Forsi meta nħarsu madwarna dawn il-karatteristiċi narawhom ideali wisq għoljin anke għax ninnutaw li s-sorijiet u l-patrijiet kbar fl-età donnu tilfu l-entuzjażmu għax qed jikkumbattu mal-ħajja għal saħħithom, u meta nħarsu lejn is-sorijiet u l-patrijiet żgħażaġh ninnutaw li naqsu wisq fin-numru u nirraġunaw li l-ħeġġa tagħhom tkun biss waħda tal-bidu, frott l-eċitament żejjed. Jista’ jkun ukoll li l-limitazzjonijiet u l-iżbalji tagħhom itappnu l-kredibiltà tagħhom u għaldaqstant nagħzlu li ninjorawhom.

Biss bħala Kappillan, b’mod speċjali matul dan ix-xaħar fejn niċċelebraw Jum il-ħajja Kkonsagrata, nixtieq li nmorru ftit kontra dak li jcajpar il-qawwa ta’ din it-tip ta’ vokazzjoni u nagħrfu napprezzaw aktar din il-ħajja: ejjew nibqgħu nitkellmu fuqha, nxandruha u nippromovuha fi hdan il-familji tagħna. It-tieni haġa li nixtieq hi li niġu aktar konxji u napprezzaw aktar lil min qed iħaddanha: fil-każ tagħna infakkar li apparti l-4 Sorijiet tal-Ordni Dumnikan f’Hal Safi, għandna wkoll 8 Sorijiet Ħalsafin f’ordnijiet / kongregazzjonijiet differenti li jinsabu kemm f’pajjiżna u kemm lil hinn minn xtutna. Waqt li niftakru fihom fit-talb u f’kull għajjnuna li nistgħu noffru, ejjew naraw x’nivvintaw biex insaħħu l-kuntatt magħhom u s-sapport għalihom! Ingawduhom bħala don u nirċievu permezz tagħhom il-grazzji ta’ Alla.

Dun David Farrugia

**Id-Djarju tal-Parroċċa
Frar 2015**

Il-Ħadd 1 ta’ Frar	Jum il-ħajja
It-Tnejn 2 ta’ Frar	Festa tal-Preżentazzjoni tal-Mulej fit-Tempju Jum ir-Reliġjużi u l-Membri tal-ħajja Kkonsagrata.
Il-Ġimgħa 6 ta’ Frar	L-Ewwel Ġimgħa tax-xaħar Filgħodu - Tqarbin tal-Morda fi djarhom Fis-6:30pm - Quddiesa Fis-7:00pm - Adorazzjoni
It-Tlieta 10 ta’ Frar	Solennità tan-Nawrfaġju f’pajjiżna ta’ San Pawl Appostlu Obbligu li nqaddsu dan il-jum tal-quddiesa. Il-hin tal-Quddies jkun bħal nhar ta’ Ħadd.
L-Erbgħa 11 ta’ Frar	L-Ewwel Dehra tal-Madonna ġewwa Lourdes - Jum il-Morda
L-Erbgħa 18 ta’ Frar	L-Erbgħa tal-Irmied – Jibda r-Randan Fis-6:30pm - Quddiesa bit-tqegħid tal-Irmied.
Il-Ħadd 22 ta’ Frar	L-Ewwel Ħadd tar-Randan
Il-Ħamis 26 ta’ Frar	Fis-7:15pm - Laqgħa tal-Kunsill Pastoral Parrokkjali fl-Uffiċċju Parrokkjali.



Twieldu mill-ġdid bil-Magħmudija
Julian Frank Cachia